



APRIL 12, 2026

AKASHAVANI - DHARWAD

PRADESH SAMACHARA (KANNADA) 07.05 A.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು:

<><><>

✚ ದೇವದಾಸಿ ವಿಮುಕ್ತಿ ಹೋರಾಟಗಾರ್ತಿ, ಬೆಳಗಾವಿಯ ಶೋಭಾ ಗಸ್ತಿ ಸೇರಿದಂತೆ, ನಾಡಿನ ಐವರು ಗಣ್ಯರಿಗೆ, ಅಂಬೇಡ್ಕರ ಪ್ರಶಸ್ತಿ, ಘೋಷಣೆ.

✚ ಮೈಸೂರಿನ ನಂಜರಾಜ ಬಹದ್ದೂರ ಭತ್ತದಲ್ಲಿ, 'ಜವಾರಿ ಕಾಳು ಮೇಳ'; ಅಕ್ಕಡಿ ಕಾಳುಗಳ ಸಂತೆಯಲ್ಲಿ, ಜನ ಜಾತ್ರೆ.

✚ ಧಾರವಾಡದ, ರಾಷ್ಟ್ರೀಯ ವಿಧಿವಿಜ್ಞಾನ ವಿಶ್ವವಿದ್ಯಾಲಯದಲ್ಲಿ, ಗಮನ ಸೆಳೆದ, 'ಓಪನ್ ಡೇ' ಪ್ರದರ್ಶನ.

✚ "ಆರೈಕೆ ಅಂತರವನ್ನು, ಕಡಿಮೆ ಮಾಡುವುದು", ಧೈಯದೊಂದಿಗೆ, ವಿಶ್ವ ಪಾರ್ಕಿಂಗ್ಸ್ ಜಾಗೃತಿ ದಿನಾಚರಣೆ, ಸಂಪನ್ನ.

<><><>

ಈಗ ವಾರ್ತೆಗಳ ವಿವರ

<><><>

ಪ್ರಸಕ್ತ ಸಾಲಿನ, ಡಾಕ್ಟರ್ ಬಿ.ಆರ್. ಅಂಬೇಡ್ಕರ ಪ್ರಶಸ್ತಿಗೆ, ನಾಡಿನ ಐವರು ಸಾಧಕ, ಸಾಹಿತಿ-ಹೋರಾಟಗಾರರು ಆಯ್ಕೆಯಾಗಿದ್ದಾರೆ. ಪ್ರಶಸ್ತಿ 5 ಲಕ್ಷ ರೂಪಾಯಿ ನಗದು, 20 ಗ್ರಾಂ ಚಿನ್ನ ಹಾಗೂ ಪ್ರಶಸ್ತಿ ಫಲಕವನ್ನು ಒಳಗೊಂಡಿದೆ. ಬಾಬಾಸಾಹೇಬರ 135ನೇ ಜಯಂತಿಯನ್ನೂ ಹಿನ್ನೆಲೆ, ನಾಡಿದ್ದು 14ನೇ ತಾರೀಖು, ವಿಧಾನಸೌಧದ ಸಮ್ಮೇಳನ ಸಭಾಂಗಣದಲ್ಲಿ, ಮುಖ್ಯಮಂತ್ರಿ ಸಿದ್ದರಾಮಯ್ಯ, ಪ್ರಶಸ್ತಿಗಳನ್ನು ಪ್ರದಾನಿಸಿ, ಗೌರವಿಸಲಿದ್ದಾರೆ. ಬೆಂಗಳೂರು ಕೇಂದ್ರ ವಿಭಾಗದಿಂದ, ರಾಜರಾಜೇಶ್ವರಿ ನಗರದ, ಸಾಹಿತಿ ಮಂಗೂರು ವಿಜಯ, ಕೋಲಾರದ ಪತ್ರಕರ್ತ ಸಿ.ಎಂ. ಮುನಿಯಪ್ಪ, ಮೈಸೂರು ವಿಭಾಗದಿಂದ, ಸಕಲೇಶಪುರ ತಾಲೂಕು, ಹೆತ್ತೂರಿನ ಹೋರಾಟಗಾರ ಎಚ್.ಎನ್. ಅಣ್ಣಯ್ಯ, ಕಲಬುರಗಿ ವಿಭಾಗದಿಂದ ಅಫಜಲಪುರದ ಸಾಹಿತಿ ಹನುಮಂತರಾವ ದೊಡ್ಡಮನಿ, ಬೆಳಗಾವಿ ವಿಭಾಗದಿಂದ, ಅಮ್ಮ ಫೌಂಡೇಷನ್ ಕಾರ್ಯದರ್ಶಿ, ದೇವದಾಸಿ ವಿಮುಕ್ತಿ ಹೋರಾಟಗಾರ್ತಿ ಶೋಭಾ ಗಸ್ತಿ, ಸಮಾಜ ಕಲ್ಯಾಣ ಇಲಾಖೆಯ, ಅಂಬೇಡ್ಕರ ಪ್ರಶಸ್ತಿಗೆ ಭಾಜನರಾಗಿದ್ದಾರೆ.

<><><>

ಮೈಸೂರಿನ ನಂಜರಾಜ ಬಹದ್ದೂರ ಛತ್ರದಲ್ಲಿ, 'ಜವಾರಿ ಕಾಳು ಮೇಳ'ಕ್ಕೆ ಖ್ಯಾತ ನಟಿ ಅಕ್ಷತಾ ಪಾಂಡವಪುರ ಚಾಲನೆ ನೀಡಿದರು. ಸಂಘಟಕರಲ್ಲಿ ಒಬ್ಬರಾದ, ಮೈಸೂರಿನ ಸಹಜ ಸಮೃದ್ಧದ ವಿಶ್ವಸ್ಥ, ಕೃಷ್ಣಪ್ರಸಾದ ಪ್ರಕಾರ, ಪರಂಪರಾಗತ ಬೆಳೆ ಪದ್ಧತಿ, ಅಕ್ಕಡಿ. ರಾಗಿ, ಜೋಳ ಅಥವಾ ಕಡಲೆಕಾಯಿ ಜೊತೆಗೆ, ಹತ್ತೆಂಟು ಜವಾರಿ ಕಾಳು ಬೆಳೆಗಳನ್ನು, ಏಕಕಾಲಕ್ಕೆ ಬೆಳೆಯುವ ಪದ್ಧತಿ, ಕರ್ನಾಟಕದ ಹೆಮ್ಮೆ. ನವಧಾನ್ಯ ಕೃಷಿ ಎಂದೇ ಪ್ರಚಲಿತವಾಗಿತ್ತು, ಎನ್ನುತ್ತಾರೆ.

<><><>

ಸುತ್ತೂರಿನ ಜಿ.ಎಸ್.ಎಸ್. ಕೃಷಿ ವಿಜ್ಞಾನ ಕೇಂದ್ರದ ನಿರ್ದೇಶಕ ಬಿ.ಎನ್. ಜ್ಞಾನೇಶ ಮಾತನಾಡಿ, ಪ್ರೊಟೀನ್, ನಾರು ಮತ್ತು ಸೂಕ್ಷ್ಮ ಪೋಷಕಾಂಶಗಳಿಂದ ಸಮೃದ್ಧವಾದ, ಬೆಳೆಕಾಳುಗಳು ಆರೋಗ್ಯ ವರ್ಧಕಗಳು. ಸ್ಥಳೀಯ ಹವಾಮಾನಕ್ಕೆ ಒಗ್ಗಿಕೊಳ್ಳುವ, ನೆಲದ ಫಲವತ್ತತೆಯನ್ನು ಹೆಚ್ಚಿಸುವ, ಹಸಿರಲೆ ಗೊಬ್ಬರವೂ ಹೌದು. ಈ ದ್ವಿಧಳ ಧಾನ್ಯದ ಬೆಳೆಗಳು, ನಿಸರ್ಗದ ಗೊಬ್ಬರದ ಕಾರ್ಖಾನೆ, ಎಂದರು.

<><><>

ಧಾರವಾಡ ಜಿಲ್ಲೆ, ಕುಂದಗೋಳ ತಾಲೂಕು, ಮತ್ತಿಗಟ್ಟಿ ಗ್ರಾಮದ, ಶ್ರೀ ವಿನಾಯಕ ಸ್ತ್ರೀ ಶಕ್ತಿ ರೈತ ಮಹಿಳೆಯರ ಅಕ್ಕಡಿ ಕಾಳು ಉತ್ಪಾದಕರ ಸಂಘದ, ರತ್ನಾ ಹಾಗೂ ತಂಡ, ಇಂದು ರಾತ್ರಿ 8.30ಕ್ಕೆ ಸಮಾರೋಪಗೊಳ್ಳಲಿರುವ, ಜವಾರಿ ಕಾಳು ಮೇಳದಲ್ಲಿ ಭಾಗವಹಿಸಿದೆ. ಪ್ರದೇಶ ಸಮಾಚಾರಕ್ಕಾಗಿ ರತ್ನಾ ತಮ್ಮ ಅನಿಸಿಕೆ ಹಂಚಿಕೊಂಡಿದ್ದಾರೆ.

<><><>

ಕುಂದಗೋಳ ರತ್ನಾ ಧ್ವನಿ 55 ಸೆಕೆಂಡುಗಳು

<><><>

ಧಾರವಾಡದ ರಾಷ್ಟ್ರೀಯ ವಿಧಿವಿಜ್ಞಾನ ವಿಶ್ವವಿದ್ಯಾಲಯದಲ್ಲಿ, ವಿಜ್ಞಾನ, ತಂತ್ರಜ್ಞಾನ ಮತ್ತು ಭದ್ರತಾ ಕ್ಷೇತ್ರಗಳಲ್ಲಿ, ವಿದ್ಯಾರ್ಥಿಗಳಿಗೆ ಪ್ರಾಯೋಗಿಕ ಅರಿವು ನೀಡಲು, ಫೋರೆನ್ಸಿಕ್ ವಿಜ್ಞಾನ, ಸೈಬರ್ ಭದ್ರತೆ ಹಾಗೂ ಅಪರಾಧ ಸ್ಥಳ ತನಿಖೆಗಳ, ಪ್ರದರ್ಶನಿ ಆಯೋಜಿತವಾಗಿತ್ತು. 'ಓಪನ್ ಡೇ -2026' ಪ್ರದರ್ಶನಿಯ, ಮುಖ್ಯ ಅತಿಥಿಯಾಗಿ ಪಾಲ್ಗೊಂಡಿದ್ದ, ಕೇಂದ್ರ ಸಚಿವ ಪ್ರಲ್ಹಾದ ಜೋಶಿ, ಯುವಪೀಳಿಗೆ, ವಿಜ್ಞಾನ ಮತ್ತು ತಂತ್ರಜ್ಞಾನದ ಮೂಲಕ, ಅಪರಾಧ ಕೃತ್ಯಗಳನ್ನು ಪತ್ತೆ ಹಚ್ಚುವಲ್ಲಿ ಹಾಗೂ ಆರೋಪಿಗಳ ಒಳಗೊಳ್ಳುವಿಕೆಯನ್ನು ಪತ್ತೆಹಚ್ಚುವ, ನವೀನ ಕ್ಷೇತ್ರಗಳಲ್ಲಿ ಆಸಕ್ತಿ ಬೆಳೆಸಿಕೊಳ್ಳಲು, ಈ ಪ್ರದರ್ಶನಿ ವೃತ್ತಿಪರತೆಯನ್ನು ಮೈಗೂಡಿಸಲಿದೆ, ಎಂದರು. ವಿಜ್ಞಾನ ಆಧಾರಿತ ಶಿಕ್ಷಣದ ಮೂಲಕ, ಭವಿಷ್ಯದ ಭಾರತವನ್ನು, ಇನ್ನಷ್ಟು ಶಕ್ತಿಶಾಲಿಯಾಗಿ ರೂಪಿಸುವ ದಿಶೆಯಲ್ಲಿ, ಧಾರವಾಡದ ನ್ಯಾಶನಲ್ ಫೋರೆನ್ಸಿಕ್ ಸೈನ್ಸ್ ಯೂನಿವರ್ಸಿಟಿ ಕೊಡುಗೆ ಶ್ಲಾಘನೀಯ, ಎಂದು ಸಚಿವ ಜೋಶಿ ಹೇಳಿದರು. ನಿರ್ದೇಶಕ ಮಂಜುನಾಥ ಫಾಟೆ ಸೇರಿದಂತೆ, ಹಲವು ವಿದ್ವಾಂಸರು ಪಾಲ್ಗೊಂಡಿದ್ದರು.

<><><>

ಈಗ ಪ್ರಕಟಣೆ, ನಂತರ ಪ್ರದೇಶ ಸಮಾಚಾರ ಮುಂದುವರೆಯುವುದು..

(40 ಸೆಕೆಂಡುಗಳು)

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ವಿಶ್ವ ಪಾರ್ಕಿಂಗ್ ಜಾಗೃತಿ ದಿನದ ಹಿನ್ನೆಲೆ, “ಆರೈಕೆ ಅಂತರವನ್ನು ಕಡಿಮೆ ಮಾಡುವುದು” ಎಂಬ ಧ್ಯೇಯದೊಂದಿಗೆ, ರಾಜ್ಯದ ಹಲವೆಡೆ, ಜನ ಜಾಗೃತಿ ಕಾರ್ಯಕ್ರಮಗಳು ನಡೆದವು.

<><><>

1817ರಲ್ಲಿ, ಜೇಮ್ಸ್ ಪಾರ್ಕಿಂಗ್ ತಮ್ಮ ‘ಎಸ್ಟೇ ಆನ್ ದಿ ಶೇಕಿಂಗ್ ಪಾರ್ಲಿ’ ಪ್ರಬಂಧ ಪ್ರಕಟಿಸಿದ ಹಿನ್ನೆಲೆ, ಅವರ ಜನ್ಮದಿನ ಏಪ್ರಿಲ್ 11 ರಂದು, ವಿಶ್ವ ಪಾರ್ಕಿಂಗ್ ದಿನವಾಗಿ ಆಚರಿಸಲಾಗುತ್ತದೆ. ಪಾರ್ಕಿಂಗ್ ಚಿಕಿತ್ಸೆಯಲ್ಲಿ, ಅಸಮಾನತೆ ಹೋಗಲಾಡಿಸಿ, ಆರೈಕೆಯ ಗುಣಮಟ್ಟವನ್ನು ಸುಧಾರಿಸುವ ಮತ್ತು ಪಾರ್ಕಿಂಗ್ ಕಾಯಿಲೆಯಿಂದ ಬಳಲುತ್ತಿರುವ ವ್ಯಕ್ತಿಗಳು ಹಾಗೂ ಕುಟುಂಬದವರಿಗೆ, ಸೂಕ್ತ ಸಹಕಾರ, ಬೆಂಬಲಿಸುವ ವ್ಯವಸ್ಥೆಗಳನ್ನು ಬಲಪಡಿಸುವ ನಿಟ್ಟಿನಲ್ಲಿ, ಈ ದಿನಾಚರಣೆ ಒತ್ತು ನೀಡಿತು.

<><><>

ಧಾರವಾಡದ ಮನೋ ಆರೋಗ್ಯ ಹಾಗೂ ನರವಿಜ್ಞಾನ ಸಂಸ್ಥೆ – ಡಿಮ್ಪ್ಲಾನ್, ಹಿರಿಯ ತಜ್ಞ ವೈದ್ಯ, ಡಾಕ್ಟರ್ ರಾಘವೇಂದ್ರ ಪಾಟೀಲ, ಪ್ರದೇಶ ಸಮಾಚಾರಕ್ಕಾಗಿ, ಪಾರ್ಕಿಂಗ್ ಕಾಯಿಲೆ ಲಕ್ಷಣದ ಕುರಿತು, ಮಾಹಿತಿ ನೀಡಿದ್ದಾರೆ.

<><><>

ಡಾ.ರಾಘವೇಂದ್ರ ಪಾಟೀಲ ಧ್ವನಿ 55 ಸೆಕೆಂಡುಗಳು

<><><>

ಜಾತಿ ರಹಿತ, ಸಮ-ಸಮಾಜ ನಿರ್ಮಾಣವಾಗಲು, ಧ್ವನಿ ಬಿಟ್ಟು, ಪರಸ್ಪರ ಪ್ರೀತಿ ವಿಶ್ವಾಸದೊಂದಿಗೆ, ಭಾವೈಕ್ಯತೆಯಿಂದ ಮನುಷ್ಯರಾಗಿ ಬಾಳಬೇಕು; ಮೂಢನಂಬಿಕೆ ಬಿಟ್ಟು, ವೈಚಾರಿಕತೆ ಬೆಳೆಸಿಕೊಳ್ಳಬೇಕು ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ ತಿಳಿಸಿದ್ದಾರೆ. ಕಲಬುರಗಿ ಜಿಲ್ಲೆ, ಚಿತ್ತಾಪುರ ತಾಲೂಕು, ಸೂಗೂರ (ಎನ್) ಗ್ರಾಮದಲ್ಲಿ, ಶ್ರೀ ಭೋಜಲಿಂಗೇಶ್ವರ ಸಿದ್ಧ ಸಂಸ್ಥಾನ ಮಠದ, ವಿವಿಧ ಕಾರ್ಯಕ್ರಮಗಳಲ್ಲಿ ಪಾಲ್ಗೊಂಡು, ಮಾತನಾಡಿದರು. ಸಮಾಜದಲ್ಲಿ ಅನೇಕ ಜಾತಿ, ಧರ್ಮಗಳಿವೆ. ಅನೇಕ ಭಾಷೆ, ಸಂಸ್ಕೃತಿಗಳಿವೆ. ವೈವಿಧ್ಯತೆ ಇರುವ ಸಮಾಜದಲ್ಲಿ, ಏಕತೆ ಅತ್ಯವಶ್ಯ ಎಂದರು. ಅಧ್ಯಕ್ಷತೆ ವಹಿಸಿದ್ದ ಜಿಲ್ಲಾ ಉಸ್ತುವಾರಿ ಸಚಿವ ಪ್ರಿಯಾಂಕ ಖರ್ಗೆ, ಭಕ್ತರ ಕೋರಿಕೆಯಂತೆ, ಸುಕ್ಷೇತ್ರದ ಅಭಿವೃದ್ಧಿಗೆ, 1 ಕೋಟಿ ರೂಪಾಯಿ ಅನುದಾನ ನೀಡಲಾಗುವುದು ಎಂದರು.

<><><>

ಈಗ ಸಂಕ್ಷಿಪ್ತ ಸುದ್ದಿಗಳು:

<><><>

ಭಾರತದ ಏಕೀಕೃತ ಪಾವತಿ ಇಂಟರ್‌ಫೇಸ್-ಯು.ಪಿ.ಐ. ಯಶಸ್ವಿಯಾಗಿ, ದಶಕ ಪೂರೈಸಿದೆ. ರಾಷ್ಟ್ರವನ್ನು ನಗದು ಆಧಾರಿತ ಆರ್ಥಿಕತೆಯಿಂದ, ನೈಜ ಸಮಯದ ಡಿಜಿಟಲ್ ಪಾವತಿ ವ್ಯವಸ್ಥೆಗೆ, ಪರಿವರ್ತಿಸಿದೆ.

<><><>

ಮೈಸೂರಿನ ಭಾರತೀಯ ಭಾಷಾ ಸಂಸ್ಥಾನ, ಭೋಪಾಲ್‌ನ ಇಂದಿರಾ ಗಾಂಧಿ ರಾಷ್ಟ್ರೀಯ ಮಾನವ ಸಂಗ್ರಹಾಲಯ ಹಾಗೂ ಆಂಥ್ರೋಪೋಲೋಜಿ ಇಂಡಿಯಾ ಫೌಂಡೇಶನ್, “ಎಥ್ನೋಗ್ರಫಿ ಮತ್ತು ಸಂಸ್ಕೃತಿ ದಾಖಲಾತಿ” ವಿಷಯದ ಕುರಿತು, ಮೂರು ದಿನಗಳ ಕಾರ್ಯಾಗಾರ, ಇಂದು ಮೈಸೂರಿನಲ್ಲಿ ಆರಂಭವಾಗಲಿದೆ.

<><><>

ಮಂಗಳೂರು ಮಹಾನಗರ ಪಾಲಿಕೆ, 2025-26ನೇ ಸಾಲಿನಲ್ಲಿ, 149 ಕೋಟಿ 68 ಲಕ್ಷ ರೂಪಾಯಿ, ಗುರಿ ಮೀರಿ, ತೆರಿಗೆ ಸಂಗ್ರಹಿಸುವಲ್ಲಿ ಯಶಸ್ವಿಯಾಗಿದೆ ಎಂದು, ಪಾಲಿಕೆ ಆಯುಕ್ತ ರವಿಚಂದ್ರ ನಾಯಕ್, ತಿಳಿಸಿದ್ದಾರೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

✚ ದೇವದಾಸಿ ವಿಮುಕ್ತಿ ಹೋರಾಟಗಾರ್ತಿ, ಬೆಳಗಾವಿಯ ಶೋಭಾ ಗಸ್ತಿ ಸೇರಿದಂತೆ, ನಾಡಿನ ಐವರು ಗಣ್ಯರಿಗೆ, ಅಂಬೇಡ್ಕರ ಪ್ರಶಸ್ತಿ ಘೋಷಣೆ.

✚ ಮೈಸೂರಿನ ನಂಜರಾಜ ಬಹದ್ದೂರ ಭತ್ತದಲ್ಲಿ, 'ಜವಾರಿ ಕಾಳು ಮೇಳ'; ಅಕ್ಕಡಿ ಕಾಳುಗಳ ಸಂತೆಯಲ್ಲಿ, ಜನ ಜಾತ್ರೆ.

✚ ಧಾರವಾಡದ, ರಾಷ್ಟ್ರೀಯ ವಿಧಿವಿಜ್ಞಾನ ವಿಶ್ವವಿದ್ಯಾಲಯದಲ್ಲಿ, ಗಮನ ಸೆಳೆದ, 'ಓಪನ್ ಡೇ' ಪ್ರದರ್ಶನ.

✚ "ಆರೈಕೆ ಅಂತರವನ್ನು, ಕಡಿಮೆ ಮಾಡುವುದು", ಧೈಯದೊಂದಿಗೆ, ವಿಶ್ವ ಪಾರ್ಕಿಂಗ್ ಜಾಗೃತಿ ದಿನಾಚರಣೆ, ಸಂಪನ್ನ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>